

## Script of Morning Gojri News Bulletin 28 August 2024 at 1015Hrs

مارننگ گو جری نیوز بلیٹن مورخہ 28 اگست 2024

\*\*\*\*\*

یوہ آکا شوانی جموں ہے محمد اکرم چودھری تیں خبر سنو۔

### Nominations

چناؤ غا پہلا مرحلہ مانہہ جموں کشمیر غی 24 اسمبلی نشستیں واسطے گل 279 امید وار چناؤ مانہہ حصو لے رہیا ہیں۔ پہلا مرحلہ غے دوران 23 لکھ 27 ہزار رائے دہندگان ووٹ کھلن غا حقدار وین گا۔ جن وچوں 5 لکھ 66 ہزار نوجوان رائے دہندگان شامل ہیں۔ کاغذات نامزدگی غی پڑتال آج رکھی گئی ہے۔ جد کہ کاغذات واپس لین غی اخیری تا ریخ 30 اگست نانہہ تہہ کی گئی ہے۔ جموں صوبہ مانہہ 96 امید واران نے 3 ضلعان غی 8 نشستیں واسطے اپنا کاغذات نامزدگی اخیر غے تہاڑے دائر کیا ہیں۔ جن امید واران مانہہ 6 سابقہ وزراء، ڈی ڈی سی چیرپرسن، سابقہ قانون ساز، بیوروکریٹ، ایڈوکیٹ جنرل تے دو شہیدان غا بھائی شامل ہیں۔ یہ اسمبلی نشست ضلع ڈوڈہ، کشتواڑ تے رام بن غے اندر شامل ہیں۔ جت 18 ستمبر نانہہ ووٹ کھلیا جائیں گا۔

\*\*\*\*\*

### Second Phase

جموں کشمیر غی قانون ساز اسمبلی غا عام انتخابات غا دوجا مرحلہ واسطے نو ٹیفیکیشن پلک جاری کی جائے گی۔ اس مرحلہ مانہہ گا ندریل، سرینگر، بڈگام، پونچھ، ریا سی اور راجوری ضلعان غی مزید 26 نشستیں ور 25 ستمبر نانہہ ووٹ کھلیا جائیں گا۔ اس مرحلہ واسطے کاغذات نامزدگی جمع کران غی اخیری تا ریخ 5 ستمبر نانہہ رکھی گئی ہے۔ جس غے اگلے تہاڑے کاغذات نامزدگی غی جانچ وے گی۔ کاغذات نامزدگی واپس لین غی اخیری تا ریخ 9 ستمبر ہے اور ووٹ 25 ستمبر نانہہ کھلیا جائیں گا۔

\*\*\*\*\*

### Big Faces

خطہ چناب غی 8 نشستیں ور انتخابی میدان مانہہ اترن آلا سب سابق وزراء مانہہ سنیل شرما (بھارتیہ جنتا پارٹی پڈر نا گسینی)، غلام محمد سروری (آزاد امید وار اندروال)، سجاد کچلو (نیشنل کانفرنس کشتواڑ)، عبدالمجید وانی (ڈی پی اے پی) تے خالد نجیب سہرا وردی (نیشنل کانفرنس ڈوڈہ)، وقار رسول وانی (کانگریس امیدوار بانہال)، شکتی راج پریہار (بھارتیہ جنتا پارٹی ڈوڈہ مغرب) تے ضلع ترقیات کو نسل کشتواڑ غی چیر پرسن پوجا ٹھاکر نے پڈر نا گسینی اسمبلی نشست ورو نیشنل کانفرنس غی امید وار غے طور کاغذات نامزدگی بی جے پی غا امید وار سنیل شرما غے خلاف دائر کر غے چناؤ مانہہ بطور امیدوار حصول رہیا ہیں۔ دلپ پریہار نے بہدرواہ توں اپنا کاغذات نامزدگی دائر کیو ہے۔ جتوں اُن نے 2014 مانہہ بی جے پی غا امید وار غا طور ور جت حاصل کی تھی۔ جد کہ فردوس ٹاک سابقہ ایم ایل سی نے کشتواڑ اسمبلی حلقہ واسطے پی ڈی پی غا امید وار غا طور ور دوجی بار کاغذات نامزدگی دائر کیا ہیں۔ گجھ ہور قابل ذکر امید واران وچوں شہید اجیت سنگھ غی بیٹی شگون پریہار نے وی کاغذات نامزدگی دائر کیا ہیں۔ واضع رہے جے ان غا والد اجیت سنگھ تے بھائی انیل پریہار جہڑو بھارتیہ جنتا پارٹی گو مشہور لیڈر تھو نانہہ دہشت گرداں نے اُن گا کھر غے کول کشتواڑ مانہہ گولی مار غے ہلاک کر دتو تھو۔ سابقہ آئی اے ایس افسر محبوب اقبال تے سابقہ ایڈوکیٹ جنرل اسلم گونی وی نیشنل کانفرنس تے ڈی پی اے پی غا امید وار غا طور ور بہدرواہ نشست وروں چناؤ مانہہ حصول رہیا ہیں۔

\*\*\*\*\*

## DIG JSR Range

حاليہ حفاظتی صورتحال تے آئندہ اسمبلی انتخابات غے مدنظر، ڈی آئی جی جموں کشمیر رینج شیو کمار شرما نے جموں، گٹھوہ تے سانہ ضلعان غا سرحدی علاقان غو دیر رات اچانک دورو لایو۔ اس دورہ غے دوران وے پیرا نگر، غا لونڈی موڑکیا جت ان نے انسپکٹر ارون کول تے سرحدی پولیس پوسٹ غا اہلکاران نال گل بات کی۔ وے اس دوران ڈلما چک بی او پی پوسٹ ور سرحدی حفاظتی فوج غا اہلکاران نال وی ملیا تے راج پورہ مانہ سرحدی پولیس پوسٹ ور حفاظتی صورتحال با رے جانیو پالیو۔ ضلع سانہ مانہ ایس ایچ او سکیندر سنگھ نے ڈی آئی جی شیو کمار نانہ سرحدی پولیس غا کم کاج، پُرانہ رستان تے پہلاں غا حادثاں بارے تفصیلی جانکاری دی۔ اس تون بعد آئی آئی جی موصوف نے نار سنگھ مندر ور حفاظتی صورتحال غو جائزو لایو۔ جت سرحدی علاقہ تون کا فی تعداد مانہ یاتری درشناں واسطے آویں۔

\*\*\*\*\*

## General Observer

اسمبلی انتخابات 2024 واسطے اسمبلی حلقہ 52 ڈوڈہ تے اسمبلی حلقہ 53 ڈوڈہ مغرب غا جنرل نگران ادیتیا نیگی نے ضلع غے اندر بکھ بکھ چناؤ سہولیات واسطے موثر جائزو لایو۔ جنرل نگران نے انتہائی اہم سہولیات جن مانہ ریٹرننگ دفتر شامل ہیں غو جائزو لایو۔ اس دوران ان نے ذرائع ابلاغ واسطے میڈیا تصدیق، تے نگران کمیٹی، چناؤ کنٹرول روم تے ویڈیو نگرانی روم سمیت دوجی کئی اہم سہولیات غو تخمینو کیو۔ ضلع چناؤ افسر ہرویندر سنگھ، پولیس غا سینئر سپرٹینڈینٹ ڈوڈہ محمداسلم، ریٹرننگ افسر تے نوڈل افسر وی ان غے ہمراہ تھا۔

\*\*\*\*\*

اس غے نال ہی خبراں غو یوہ بلیٹن ختم ہوؤ۔